

ALL INDIA RADIO THIRUVANANTHAPURAM



**ആകാശവാണി, തിരുവനന്തപുരം
പ്രാദേശിക വാർത്തകൾ**

TIME: 06.30 PM

DATE: 20.07.2024

പ്രധാനവാർത്തകൾ

1. ഇന്ത്യ ആതിഥേയത്വം വഹിക്കുന്ന ലോക പൈതൃക സമിതി സമ്മേളനത്തിന് നാളെ ന്യൂഡൽഹിയിലെ ഭാരത് മണ്ഡപത്തിൽ തുടക്കം. പ്രധാനമന്ത്രി നരേന്ദ്രമോദി പരിപാടി ഉദ്ഘാടനം ചെയ്യും.
2. മലപ്പുറത്ത് പനി ബാധിച്ച പതിനഞ്ചുകാരന് നീപയെന്ന് സംശയം. കോഴിക്കോട് വൈറോളജി ലാബിലെ ഫലം പോസിറ്റീവ്; ജാഗ്രത കർശനമാക്കി ആരോഗ്യ വകുപ്പ്.
3. കർണാടകയിൽ മണ്ണിടിച്ചിലിൽ കാണാതായ കോഴിക്കോട് സ്വദേശി അർജുനായുള്ള തെരച്ചിൽ പുരോഗമിക്കുന്നു. കേന്ദ്രമന്ത്രി എച്ച്.ഡി കുമാരസ്വാമി സ്ഥലത്തെത്തി സ്ഥിതിഗതികൾ വിലയിരുത്തി. രക്ഷാപ്രവർത്തനം ഏകോപിപ്പിക്കാനുള്ള ശ്രമങ്ങൾ നടത്തി വരികയാണെന്ന് സംസ്ഥാന സർക്കാർ.
4. സംസ്ഥാനത്ത് അടുത്ത അഞ്ച് ദിവസം മഴ തുടരുമെന്ന് കേന്ദ്ര കാലാവസ്ഥാവകുപ്പ്. നാളെ കണ്ണൂർ, കാസർഗോഡ് ജില്ലകളിൽ മഞ്ഞ ജാഗ്രത.
5. പാർലമെന്റിന്റെ ബജറ്റ് സമ്മേളനത്തിന് മുന്നോടിയായി കേന്ദ്രസർക്കാരിന്റെ നേതൃത്വത്തിൽ നാളെ സർവകക്ഷി യോഗം ചേരും.
6. ശ്രീലങ്കയിൽ നടക്കുന്ന ഏഷ്യ കപ്പ് വനിത ട്വന്റി-20 ക്രിക്കറ്റിൽ ബംഗ്ലാദേശ് - ശ്രീലങ്ക മത്സരം അല്പസമയത്തിനകം.

ലോക പൈതൃക സമിതി സമ്മേളനം

ഇന്ത്യ ആതിഥേയത്വം വഹിക്കുന്ന ലോക പൈതൃക സമിതി സമ്മേളനത്തിന് നാളെ ന്യൂഡൽഹിയിലെ ഭാരത് മണ്ഡപത്തിൽ തുടക്കം. പ്രധാനമന്ത്രി നരേന്ദ്ര മോദി പരിപാടി ഉദ്ഘാടനം ചെയ്യും. ലോക പൈതൃക സമിതിയുടെ 46-ാമത് സമ്മേളനമാണിത്. ഈ മാസം 31ന് സമ്മേളനം സമാപിക്കും.

മലപ്പുറം - നീപ

മലപ്പുറം പാണ്ടിക്കാട് പനി ബാധിച്ച പതിനഞ്ചുകാരന് നീപയെന്ന് സംശയം. കോഴിക്കോട് വൈറോളജി ലാബിലെ ഫലം പോസിറ്റീവാണെന്ന് മന്ത്രി വീണാ ജോർജ് അറിയിച്ചു. എന്നാൽ മാനദണ്ഡ പ്രകാരം ഇത് സ്ഥിരീകരിക്കേണ്ടത് എൻഐവി പുനെയാണ്. പുനെയിലേക്ക് അയച്ച ഫലം വരാനുണ്ടെന്നും മന്ത്രി വ്യക്തമാക്കി. നീപ സംശയിക്കപ്പെടുന്ന സാഹചര്യത്തിൽ വേണ്ട മുന്നൊരുക്കങ്ങൾ നടത്തിയതായും മന്ത്രി പറഞ്ഞു. കുട്ടിയുടെ സമ്പർക്ക പട്ടിക കണ്ടെത്തി ഐസൊലേറ്റ് ചെയ്യും. മോണോക്കോണൽ ആൻറിബോഡി നാളെ എത്തും. 24 മണിക്കൂറും പ്രവർത്തിക്കുന്ന കൺട്രോൾ റൂം തുറന്നു. 0483-2732010 ആണ് കൺട്രോൾ റൂം നമ്പർ. മഞ്ചേരി മെഡിക്കൽ കോളജിൽ 30 മുറികൾ സജ്ജീകരിച്ചു. 6 ബെഡുള്ള ഐസിയു സൗകര്യം ഒരുക്കി. കോഴിക്കോട് സ്വകാര്യ ആശുപത്രിയിൽ ഗുരുതരാവസ്ഥയിലുള്ള കുട്ടിയെ മെഡിക്കൽ കോളേജിലേക്ക് മാറ്റും. ആരോഗ്യ വകുപ്പ് ജാഗ്രതാ നടപടികൾ ആരംഭിച്ചിട്ടുണ്ട്. ഡിഎംഒയുടെ നേതൃത്വത്തിൽ

പാണ്ടിക്കാട് യോഗം ചേർന്ന് സ്ഥിതിഗതികൾ വിലയിരുത്തി.

അമീബിക് മസ്തിഷ്ക ജ്വരം - ഇൻട്രോ

കണ്ണൂരിൽ അമീബിക് മസ്തിഷ്ക ജ്വരത്തിന്റെ ലക്ഷണങ്ങളോടെ കുട്ടിയെ ആശുപത്രിയിൽ പ്രവേശിപ്പിച്ച സാഹചര്യത്തിൽ ആരോഗ്യവകുപ്പ് ജാഗ്രത കർശനമാക്കി.

വിശദാംശങ്ങളുമായി ആകാശവാണി കണ്ണൂർ ജില്ലാ പ്രതിനിധി കെ.ഒ.ശശിധരൻ...

(വോയ്സ്)

എച്ച്.1 എൻ.1 പനി - ജാഗ്രത പാലിക്കുക

എറണാകുളം ജില്ലയിൽ അടുത്തിടെയായി എച്ച് 1 എൻ 1 പനി കൂടുതലായി റിപ്പോർട്ട് ചെയ്യുന്നുണ്ടെന്ന് ജില്ല മെഡിക്കൽ ഓഫീസ്. ഈ വർഷം ജില്ലയിൽ 11 പേർക്ക് എച്ച് 1 എൻ 1 സ്ഥിരീകരിച്ചു. ഇതിൽ 3 പേർ മരണപ്പെടുകയും ചെയ്തു. 134 പേർക്ക് സംശയാസ്പദമായ എച്ച് 1 എൻ 1 രോഗവും റിപ്പോർട്ട് ചെയ്തു. ഈ സാഹചര്യത്തിൽ എല്ലാവരും രോഗത്തിനെതിരെയുള്ള മുൻകരുതലുകൾ സ്വീകരിക്കണമെന്ന് ആരോഗ്യ വകുപ്പ് മുന്നറിയിപ്പ് നൽകി.

കർണാടക - മണ്ണിടിച്ചിൽ

കർണാടക ഷിരുരിൽ മണ്ണിടിച്ചിലിൽ കാണാതായ ലോറി ഡ്രൈവർ അർജുനായുള്ള തെരച്ചിൽ ഊർജ്ജിതമായി

പുരോഗമിക്കുന്നു. സൂറത്കൽ എൻ ഐ ടി യിൽ നിന്നുള്ള സംഘത്തിന്റെ നേതൃത്വത്തിൽ റഡാർ പരിശോധന പുരോഗമിക്കുകയാണ്. രാവിലെ 6 മുതൽ ദേശീയ-സംസ്ഥാന ദുരന്ത പ്രതിരോധ സേന, അഗ്നി ശമന സേന, പോലീസ് എന്നീ വിഭാഗങ്ങൾ സംഭവസ്ഥലത്തു സജീവമാണ്. രക്ഷാപ്രവർത്തനത്തിന് സൈന്യത്തെ നിയോഗിക്കണമെന്ന് ആവശ്യപ്പെട്ട് അർജുൻറെ കുടുംബം പ്രധാനമന്ത്രി നരേന്ദ്രമോദി, മുഖ്യമന്ത്രി പിണറായി വിജയൻ, കേന്ദ്ര സഹമന്ത്രി സുരേഷ് ഗോപി എന്നിവർക്ക് ഇ-മെയിലുകൾ അയച്ചു. രക്ഷാപ്രവർത്തനം ഏകോപിപ്പിക്കാനുള്ള ശ്രമങ്ങൾ സംസ്ഥാന സർക്കാർ നടത്തി വരികയാണെന്ന് മന്ത്രി എ കെ ശശീന്ദ്രൻ പറഞ്ഞു. മുഖ്യമന്ത്രിയുടെയും ചീഫ് സെക്രട്ടറിയുടെയും ഡി.ജി.പിയുടെയും ഓഫീസുകൾ സ്ഥിതിഗതികൾ നിരീക്ഷിച്ച് വരുന്നതായും അദ്ദേഹം പറഞ്ഞു. കേന്ദ്രമന്ത്രി എച്ച്.ഡി കുമാരസ്വാമി സ്ഥലത്തെത്തി സ്ഥിതിഗതികൾ വിലയിരുത്തി. കർണാടക മുഖ്യമന്ത്രി സിദ്ധരാമയ്യയും ഇന്ന് സ്ഥലം സന്ദർശിക്കും.

വി.ശിവൻകുട്ടി

സ്കൂൾപഠനം ഉപേക്ഷിച്ച കുട്ടികളെ വിദ്യാലയങ്ങളിൽ തിരികെ എത്തിച്ച് പഠിപ്പിക്കുന്നതിനായി സർക്കാർ പ്രത്യേക പദ്ധതി നടപ്പാക്കുമെന്ന് മന്ത്രി വി. ശിവൻകുട്ടി. കോസടി ഗവ. ട്രൈബൽ യു.പി. സ്കൂളിൽ പട്ടിക വർഗ വികസന വകുപ്പിൽനിന്നു ലഭിച്ച മൂന്നു കോടി രൂപ ഉപയോഗിച്ച് പൂർത്തിയാക്കിയ പുതിയ കെട്ടിടത്തിന്റെയും സമഗ്ര ശിക്ഷ സ്റ്റാർസ് പദ്ധതിയിൽ ഉൾപ്പെടുത്തി നിർമ്മിച്ച പ്രീ പ്രൈമറി വർണ്ണക്കൂടാരത്തിന്റെയും ഉദ്ഘാടനം നിർവഹിക്കുകയായിരുന്നു മന്ത്രി. കുട്ടികൾ സ്കൂൾ പഠനം

അവസാനിപ്പിക്കുന്നതിനുള്ള അടിസ്ഥാന കാരണങ്ങൾ കണ്ടെത്തി പരിഹരിക്കുന്നതിനുള്ള ശ്രമങ്ങൾ നടക്കുന്നുണ്ടെന്നും മന്ത്രി പറഞ്ഞു.

കാലാവസ്ഥ

സംസ്ഥാനത്ത് അടുത്ത അഞ്ച് ദിവസം മഴ തുടരുന്നതുകേന്ദ്ര കാലാവസ്ഥാവകുപ്പ് ഇന്ന് കോഴിക്കോട്, വയനാട്, കണ്ണൂർ, കാസർഗോഡ് ജില്ലകളിലും നാളെ കണ്ണൂർ, കാസർഗോഡ് ജില്ലകളിലും മഞ്ഞ ജാഗ്രത പ്രഖ്യാപിച്ചു. കണ്ണൂർ, കാസർഗോഡ് തീരങ്ങൾക്ക് പ്രത്യേക ജാഗ്രത ആവശ്യമാണ്. കേരള തീരത്ത് നാളെ രാത്രി വരെ കള്ളടങ്ങ് പ്രതിഭാസത്തിനും, ഉയർന്ന തിരമാലയ്ക്കും സാധ്യതയുണ്ടെന്ന് ദേശീയ സമുദ്രസ്ഥിതിപഠന ഗവേഷണ കേന്ദ്രം അറിയിച്ചു. കേരള - കർണാടക- ലക്ഷദ്വീപ് തീരങ്ങളിൽ മത്സ്യബന്ധനത്തിന് വിലക്കുണ്ട്.

സർവകക്ഷി യോഗം

പാർലമെന്റിന്റെ ബജറ്റ് സെഷന് മുന്നോടിയായി കേന്ദ്രസർക്കാരിന്റെ നേതൃത്വത്തിൽ നാളെ സർവകക്ഷി യോഗം ചേരും. പാർലമെന്റിന്റെ വർഷകാല സമ്മേളനം തികളാഴ്ച ആരംഭിക്കാനിരിക്കെ ഇരുസഭകളുടെയും സുഗമമായ പ്രവർത്തനം ഉറപ്പ് വരുത്താൻ നാളത്തെ യോഗത്തിൽ എല്ലാ പാർട്ടികളോടും സർക്കാർ അഭ്യർഥിക്കും. ചൊവ്വാഴ്ചയാണ് കേന്ദ്ര ധനമന്ത്രി നിർമ്മലാ സീതാരാമൻ ബജറ്റ് അവതരിപ്പിക്കുന്നത്. മൂന്നാം നരേന്ദ്രമോദി സർക്കാരിന്റെ ആദ്യ ബഡ്ജറ്റാണിത്. അടുത്തമാസം 12 വരെയാണ് പാർലമെന്റ് ചേരുന്നത്.

രാജ്യത്തിന്റെ ഭാവിയെക്കുറിച്ചുള്ള കേന്ദ്രസർക്കാരിന്റെ കാഴ്ചപ്പാടുകൾ നടപ്പിലാക്കാൻ പ്രാപ്തമായ ഒന്നായിരിക്കും ഈ ബഡ്ജറ്റ് പാർലമെന്റിന്റെ സംയുക്ത സമ്മേളനത്തെ അഭിസംബോധന ചെയ്യവേ നേരത്തെ രാഷ്ട്രപതി ദ്രൗപദി മുർമു പറഞ്ഞിരുന്നു.

ജോർജ്ജ് കുര്യൻ

സമുദ്ര മലിനീകരണം പ്രതിരോധിക്കുന്നതിന് ശക്തമായ ബോധവൽക്കരണം ആവശ്യമാണെന്ന് കേന്ദ്ര സഹമന്ത്രി ജോർജ്ജ് കുര്യൻ. ജലജീവികളിലെ രോഗം സ്ഥിരീകരിക്കുന്ന റഫറൽ ലബോറട്ടറി കൊച്ചി കുഫോസിൽ ഉദ്ഘാടനം ചെയ്യുകയായിരുന്നു അദ്ദേഹം. പ്രധാനമന്ത്രി നരേന്ദ്രമോദിയുടെ നേതൃത്വത്തിലുള്ള കേന്ദ്രസർക്കാർ ഫിഷറീസ് മേഖലയ്ക്കും സമുദ്രഗവേഷണത്തിനും വലിയ പ്രാധാന്യമാണ് നൽകുന്നതെന്ന് അദ്ദേഹം വ്യക്തമാക്കി. ഫിഷറീസ് സമുദ്ര ശാസ്ത്ര മേഖലയിൽ സുസ്ഥിര വികസന പദ്ധതി നടപ്പാക്കാനായി മനുഷ്യ വിഭവ ശേഷി സംഭാവന ചെയ്യാൻ കഴിയുന്ന പ്രധാന പരിശീലന കേന്ദ്രമായി കുഫോസ് വളർന്നു വരുന്നതിൽ കേരളീയർക്ക് അഭിമാനമുണ്ടെന്ന് പരിപാടിയിൽ പങ്കെടുത്ത മന്ത്രി സജി ചെറിയാൻ പറഞ്ഞു.

വള്ളസദ്യ - ഇൻട്രോ

ആറന്മുള പാർത്ഥസാരഥി ക്ഷേത്രത്തിൽ പ്രസിദ്ധമായ വള്ളസദ്യക്കാലത്തിന് നാളെ തുടക്കമാകും. ദേവസ്വം മന്ത്രി വി.എൻ വാസവൻ നാളെ രാവിലെ ദീപം തെളിച്ച് വള്ളസദ്യക്ക് ആരംഭം കുറിക്കും. വള്ളസദ്യക്കായുള്ള എല്ലാ സജ്ജീകരണങ്ങളും പൂർത്തിയായതായി. പ്രതിദിനം

15 വള്ളസദ്യകൾ വരെ നടത്തുന്നതിനുള്ള ക്രമീകരണങ്ങളാണ് ഒരുക്കിയിട്ടുള്ളത്.

കൂടുതൽ വിവരങ്ങളുമായി ആകാശവാണി പത്തനംതിട്ട ജില്ലാ പ്രതിനിധി ശ്രീജി എസ് ശ്രീധർ...

(വോയ്സ്)

ഏഷ്യ കപ്പ് ക്രിക്കറ്റ്

ശ്രീലങ്കയിൽ നടക്കുന്ന ഏഷ്യ കപ്പ് വനിത ട്വന്റി-20 ക്രിക്കറ്റിൽ ബംഗ്ലാദേശ് - ശ്രീലങ്ക മത്സരം അല്പസമയത്തിനകം. ഉച്ചയ്ക്ക് നടന്ന മറ്റൊരു മത്സരത്തിൽ മലേഷ്യയെ 22 റൺസിന് തായ് ലൻറ് പരാജയപ്പെടുത്തി. നാളെ ഉച്ചയ്ക്ക് നടക്കുന്ന മത്സരത്തിൽ ഇന്ത്യ യു.എ.ഇ യെ നേരിടും.

നല്ല വാർത്ത

ആകാശവാണി തിരുവനന്തപുരം പ്രാദേശിക വാർത്താ വിഭാഗം അവതരിപ്പിക്കുന്ന പ്രത്യേക പരിപാടിയായ "നല്ല വാർത്ത" എല്ലാ ശനിയാഴ്ചയും വൈകുന്നേരം 6.40 ന് പ്രക്ഷേപണം ചെയ്യുന്നതാണ്. ഇന്ന് 6.30 ന്റെ പ്രാദേശിക വാർത്തകൾക്ക് ശേഷം നല്ല വാർത്ത കേൾക്കാവുന്നതാണ്.

ജെ ചിഞ്ചുറാണി

വയനാട് ജില്ലയിലെ പ്രളയബാധിത പ്രദേശങ്ങളിൽ കന്നുകാലികൾക്ക് ആവശ്യമായ പച്ചപ്പുല്ല്, വൈക്കോൽ

തുടങ്ങിയവ അടിയന്തരമായി ലഭ്യമാക്കാൻ 5 ലക്ഷം രൂപ അനുവദിക്കാൻ മന്ത്രി ജെ. ചിഞ്ചുറാണി നിർദ്ദേശിച്ചു. പേമാരിയും, വെള്ളപ്പൊക്കവും മൂലം കന്നുകാലികൾക്ക് തീറ്റപ്പുല്ല്, വൈക്കോൽ എന്നിവ ലഭ്യമാക്കാത്ത സാഹചര്യത്തിന്റെ അടിസ്ഥാനത്തിലാണ് നടപടി.

RNU TVPM